

मुखियादाइको संभना

डिल्लीबजार घर मेरो, अड्डाखाना त्यहीं
कौसीमा गई गुच्चा खेल्थ्यौं दिउँसो प्रायः त्यहीं
अड्डा छुट्नासाथै, भुरा जम्मा हुन्थे त्यहीं
भकुण्डोको खेल हुन्थ्यो भर साँभ त्यहीं
कोही कतै पाया खेल्थे, ताश खेल्थे त्यहीं
खोपी खेल्ने त्यहीं हुन्थे, डण्डी बीउ त्यहीं
रात पर्ना साथै खेल्थ्यौं लुकामारी त्यहीं
बार्दलीमा, बरण्डामा कुदाकुद त्यहीं
वरिपरि टोलभरका सबै गाई चर्थे त्यहीं
तल्ला तला खाली थिए साँडे बस्थे त्यहीं
ठूला साना जम्माजम्मी अड्डा थिए त्यहीं
"स्वस्तिश्री सर्वोपमा०" लेख्न सिक्थ्यौं त्यहीं
मलाइ लेख्न कागत दिन्थे, कलम दिन्थे बनाई
कुमारीचोक पैल्हा फाँटका प्रौढ मुखिया दाइ ।

(१)

स्फटिकका भैं गुच्चे आँखा, पोरा फुकेको नेप्टो नाक,
भोलिएका फोक्से गाला, वर्ण उनको कालो काक
छोटो घाँटी, घँटे भुँडी, निकै मोटो तल्लो ओठ,

सत्यसालको कार्चोबी टोपी, कठालो गा' को नीलो कोट
 धर्के धर्के छोटो दौरा, बन्दूकको भैं खोल सुरूवाल
 कैलो कैलो धेरै मैलो मुख पुछ्ने जेबरूमाल,
 उस्तै पटुका, दायौपट्टि राख्थे छड्के कलमदाप,
 कुर्कुच्चा र औँला हेर्ने रातो मोजाको अभिशाप
 बुद्धि पुर्चाई पुर्जी लेख्थे चशमा नाकैनेर अडाई
 कुमारीचोक पैल्हा फाँटका ग्वाँचे मुखिया दाइ !

(२)

अभ्रक जस्तो, गर्धनमा सात पत्र मयल थिए
 आखीभैँमा चमजुम्रा, दाहीभरी दाद थिए
 काई परेका ढुंगा जस्ता नीला पंक्ति दाँत थिए
 हाँस्ता खेरि माथिल्लाका नीलै गिजा देखिन्थे
 खाक्क खोक्थे, ढिका भिक्थे, दाँतले छि ! छि ! टोक्थे, निल्थे,
 सुर्ती खान्थे, आफ्नै छेउ पिच्च पिच्च पहुँलो थुक्थे
 लामा लामा घुंघुरिएका नडले कान कनाउँथे
 कानेगुजी कानभरी औ सास जुलुम गन्हाउँथे
 आलस्यले आंग तानी गर्थे हाई हाई
 कुमारीचोक पैल्हा फाँटका अल्छी मुखिया दाइ ।

(३)

सत्र भाइको शासनकाल, बीस रूपियाँ खानु थियो
 वर्षभरमा आधाचाहिँ सोह्र भाइले लानु थियो
 जहान जम्मा नौओटा पेट मानु मानु थियो
 एक नोकर पालेका थिए सबको त्यो अचानु थियो
 आँखा सेस्ताथि हुन्थे चिन्ता मनमा दौडन्थे

नूनले मुटु चहराउँथे औ दाउराले जलाउँथे
शान्ति भन्नु निन्द्रा हो रे अडेसामा निदाउँथे
मानौं मही मथे जस्तो घुर् घुर्घुराउँथे
अड्डा रोजै आउँदथे खाना खाई नखाई
कुमारीचोक पैल्हा फाँटका मोटे मुखिया दाइ !

(४)

लेख्ने उनको बानी थियो बायाँ करले कलम समाई
बायें कान कलमदान, राखिदिन्थे त्यहाँ अडाई
बोके दाही छड्के पारी कहिले काहीँ भग्भगाई
कुरा गर्थे—पुरुखा हुन् रे मल्ल राजाका ज्वाइँ !
हिँग नभए पनि टालो थियो, घण्टा नभए पनि रालो थियो,
माकुरो कहिल्यै मरिसक्यो तैपनि बाँकी जालो थियो
उनको अनुहार देख्ताखेरि हाँस्न थाल्थे आइमाई
अड्डाभरमा लबर पाँडे सबै भन्थे उनीलाइ
उनैलाइ थाहा थिएन कल्ले भन्छ के मलाइ
कुमारीचोक पैल्हा फाँटका धन्य ! मुखिया दाइ !

(५)